

कालकर्णोपेतः । अलक्ष्मीर्निर्णशयाञ्चकार । तस्य सत्त्वैः
कर्मभिरिति स्यात् । तैष्ट्या चातयामः । चातयतिर्नाशने ।
पराशरः पराशीर्णस्य वसिष्ठस्य स्थविरस्य जज्ञे ।

पराशरः शतयातुर्वसिष्ठः । इत्यपि निगमो भवति ।

इन्द्रोऽपि पराशर उच्यते । परा शातयिता यातूनाम् ।

इन्द्रो यातूनामभवत्पराशरः । इत्यपि निगमो भवति ।
क्रिविर्दती विकर्तनदन्ती ।

यत्रा वो दिद्युद्रदति क्रिविर्दती । इत्यपि निगमो भवति ।

करूलती कृत्तदती । अपि वा देवं कञ्चित्कृत्तदन्तं दृष्ट्वैवमवक्ष्यत
३०

वामं वामं त आदुरे देवो ददात्वयमा ।
वामं पूषा वामं भगौ वामं देवः करूलती ॥

वामं वननीयं भवति । आदुरिरादरणात् । तत्कः करूलती ।
भगः पुरस्तात्तस्यान्वादेश इत्येकम् । पूषेत्यपरम् । सोऽदन्तकः ।
अदन्तकः पूषा । इति च ब्राह्मणम् ।

दनो विशे इन्द्र मृध्रवाचः ।

दानमनसो नो मनुष्यानिन्द्र मृदुवाचः कुरु ।

अवीरामिव मामयं शरारुभि मन्यते ।

अबलामिव मामयं बालोऽभिमन्यते संशिशारिषुः ।
इदंयुरिदं कामयमानः । अथापि तद्वदर्थे भाष्यते । वसूयुरिन्द्रो
वसुमानित्यत्रार्थः ।